


# IL-KARATTRI TAL-FANTASIJA MALTIN

## mill-Ħares għar-Ruħ



Illum il-gurnata l-Maltin tant għandhom fiex jed-hew, li warrbu għalkollox u nsew dak li l-generazzjoni ta' qabilhom kienet għaddiet minnu jew kienet tesperjenza u temmen bl-akbar qawwa. Uħud jirreferu għal ċerti esperjenzi bħala fantasiya tal-moħħ, iżda fl-istess waqt jogħxew meta jaraw u jisimgħu b'dak li għarfu jikkultivaw pajjiżi oħra. F'din l-intervista, ma' Ġużi Gatt, folklorista ewlieni se nittrattaw f'hejje li ntesew għalkollox fostna l-Maltin, u kif jgħid hu, jixtieq li jarahom jingħataw il-ħaqq tagħhom kemm għall-folklor nazzjonali kif ukoll biex ma jintesewx għalkollox, qishom qatt ma eżistew.

Minn **CHARLES B. SPITERI**

**Ġużi, taqbel li l-aktar karattru kulturali Malti li baqa' jissemma' fostna hu dak ta' Ġahan, u l-oħrajn intesew?**

Fostna, Ġahan spicċa karattru daqsxejn taż-żuffjett u m'għandux il-ħakma fuq moħħ in-nies li għandhom karattri ta' ġnus oħra. Il-Ħares ukoll spicċa jagħmel parti mid-dinja tan-nanna Gerit u llum fiit hawn min għadu jagħti kasu. Haddiehor għandu l-fairies u l-pixies; lil Superman, u Batman; lil Father Christmas u lil La Befana; lil Pinokkjo, u lil Dracula u lil Frankenstein, u ahna kuntenti nilludu ruhna li dawn il-karattri huma tagħna, meta fil-fatt mhumiex, għax lil tagħna nagħtuh bis-sieq.

**Semmejt il-Ħares: kif għandna nħarsu lejha? Bħala xi haġa li twerwirna?**

Il-Ħares hi kelma li tfisser "gwardjan/ghassies" – xi hadd li qed iħares xi mkien jew xi haġa (mhux veru li ġeja mill-kelma Latina Lares, iżda minn għerq ta' verb Malti, bħal meta ngħidu "Alla jħarisna" jew "Alla ħares"). Mela l-Ħares hu għassies u hu differenti minn Ruħ jew Fatat; u l-istess tal-Ħares li nafu bihom, u li huma tassew stejjer tal-Ħares u mhux stejjer tal-erwieh, juruk li l-Ħares hu persunagg differenti minn ruh jew fatat.

**Jiġifieri meta fl-antik kienu**

**jbezzgħu lit-tfal, biex l-aktar kienu jagħmlu dan? Liema kienu l-karattri l-oħra li tista' tghid intesew?**

Għandna l-kelma 'Għafrit', li dari kienet komuni hafna u llum qed tintnesa. L-'Għul' digà ntnesa, iżda dari kien magħruf hafna, kemm hu u kemm in-'Nanna Ghula'.

Il-Ħares, l-Għafrit, il-Għul, l-Ors tal-Gandlora, it-Tork tat-Tarag, il-Wahx, ir-Ruħ, il-Fatat, il-Belliegha, il-Gganti, il-Gawgaw, is-Serp tas-Seba' Rjus, ir-Raġel tat-Tiben u l-Mingħul u l-Mniegħel - f'dawn l-aħħar snin qed isiru sforzi biex forsi jirnexxielna naħt fuq il-dawn il-karattri minn xifer l-abbiss tal-estinzjoni, u minflok jintilfu għal dejjem, jitlejbsu libsa ġdida li tghodd għal zmienna. Nagħmluha ċara li ahna ma nemmnu bil-Ħares u bl-Għefieret, iżda nafu li dawn huma wirt kulturali tagħna wkoll, u m'għandhomx jintremew.

**Għadna nsibu xi tagħrif fuq dawn il-karattri?**

Fis-sena 2002, Anton F. Attard, Alla jahfirlu, folklorista Għawdx li hadem hafna b'risq l-ilsien Malti, hareg il-ktieb *Mid-Dinja tas-Seher u l-Folklor*. Fil-ktieb hemm gabra ta' tagħrif siewi ferm, u fiha deskrizzjoni qasira ta' mhux inqas minn 78 karattru tal-fantasiya, ogġetti tas-seher, u mkejjen tal-għaġeb li jezistu biss fil-hrejef Maltin. Kien dan il-

ktieb, fost l-oħrajn, li liehem lili u lil Mikiel Galea biex nibdew noħroġu dawk li sejjaħnielhom *Il-Komiks tas-Sikkina*, u nistgħu ngħidu wkoll li kien hu li liehem lil Stephan D. Mifsud biex johroġ il-ktieb tiegħu. Fil-ktieb ta' Anton F. Attard sar sforz żgħir biex tipinga s-sura ta' xi karattri, iżda nħossu li l-isforz li sar ma kienx biżżejjed.

**Il-ktieb ta' Stephan D. Mifsud x'kien jittratta u meta hareg?**

Kien jismu *The Maltese Bestiary*, u hareg fl-2014. Fih għabar il-karattri kollha ta' qabel, u komplax zied magħhom. Il-ktieb inhataf għax fil-fatt mela vojta kbir fil-qasam kulturali ta' pajjiżna. Din id-darba, it-tpingijiet fil-ktieb kienu ferm aħjar. Bejn Ottubru u Novembru tal-2016, l-artist Joseph Bugeja għamel il-wirja 'Hotel Babaw' fil-Belt Valletta u kellu rappreżentazzjoni ta' hafna karattri tal-fantasiya Maltin.

**Kif saru t-tpingijiet jekk ma nafux lil dawn il-karattri?**

Kien ippruvat għall-ewwel darba, li lil dawn il-karattri tingħatalhom l-ikonografija tagħhom stabbilita fuq bażi soda. Billi ahna nħossu li din l-ikonografija s'issa ma teżistix, u billi l-letteratura Maltija u l-folklor Malti mhux dejjem jgħinuna b'deskrizzjonijiet ċari tad-dehra u s-sura ta' dawn il-karattri Maltin tal-fantasiya, kellna bilfors niehdu hafna liċenzja artistika, u nippruvaw nimlew il-vojt li jezisti billi nfitxu u noħolqu minn żniedna biex insibu mod kif inpingu lil dawn il-hlejjaq. Qgħadna hafna fuq l-istħajil, iżda fittixna dejjem li nibnu fuq dak li hu magħruf, u dak li hu tagħna, meghjuna mit-trobbija 'Maltija' li kellna fi tfulitna. It-tama tagħna hi li din l-ikonografija li qed noħolqu ahna, tiġi aċċettata mill-Maltin, u jibda jkollna mod ta' kif inpingu lill-Ħares, lill-Gawgaw, lill-Belliegha u l-bqija tal-karattri

li għandna, halli ngħadduhom lil uliedna.

**Ġużi, kemm thoss li l-illustrazzjonijiet fihom impatt f'pubblikazzjoni?**

Fil-qasam tal-kitba tal-fantasiya, l-istampi huma indispensabbli. Biex niehdu eżempju: tista' int timmagina l-ktieb *Alice in Wonderland* mingħajr dawk l-illustrazzjonijiet sublmi ta' John Tenniel? Impossibbli. Jgħidu li Tenniel kellu struzzjonijiet preċiżi mingħand l-awtur tal-ktieb (Charles Dodgson li mbagħad ha l-isem ta' Lewis Carol) dwar x'għandu jpingi, u jingħad li Dodgson kwazi għenu lil Tenniel bil-fittagni u bl-insistenza tiegħu.

Personalment nista' nifhem il-fittagni ta' Charles Dodgson għax jien ukoll kelli hafna problemi ma' artisti li ma tawnix dak li xtaqt. Dendilt il-geddum u sewwid qalbi meta deher li s-soċjetà Maltija ma kellhiex fiha t-talent li tagħtini dak li hassejt li hu meħtieġ.

**Allura kif wasalt għall-illustrazzjonijiet tiegħek?**

B'xorti tajba, għamilt kuntatt ma' John Spiteri Gingell u ma' Richard Bartolo. Bartolo hu membru tal-Malta Modelling Society, u jagħmel statwetti żgħar ta' fost l-oħrajn, suldati tal-epoka u karattri mitoloġiċi. Dan ha paċenzja bl-istruzzjonijiet tiegħi u tani xogħol aċċettabbli ferm.

**“Personalment nista' nifhem il-fittagni ta' Charles Dodgson għax jien ukoll kelli hafna problemi ma' artisti li ma tawnix dak li xtaqt. Dendilt il-geddum u sewwid qalbi meta deher li s-soċjetà Maltija ma kellhiex fiha t-talent li tagħtini dak li hassejt li hu meħtieġ**



“  
**Kienet  
tghidhomli  
ommi, Alla  
jahfrilha, u  
kienet temminhom  
bla ma qatt kien  
jghaddilha minn  
rasha li setghu ma  
kinux minnhom**

L-istatwetti ta' Bartolo mbaghad għaddew għand Spiteri Gingell, li ha ritratti minn kull angolu tagħhom u bil-maġija tiegħu, bidel ix-xbihat bil-mezzi li tipprova l-Infommazzjoni Teknologika ta' zmienna. Izda b'xorti hażina, ir-ritratti tal-istatwetti mhux dejjem irnaxxew. Mhux kollha kellihom dik is-sahha u l-attrazzjoni fizika li biha setgħet tinhabb u tithaddan mill-pubbliku tagħna illum.

#### **Mela allura kellek issib lil haddiehor biex jghinek?**

B'xorti tajba l-qajm mal-artist grafiku Eric Leone u, bejn billi qara l-kitba tiegħi fuq kull karattru, bejn billi ra l-istatwetti li kienu diġà saru, bejn bl-ispjegazzjoni-jiet tiegħi wiċċ imb wiċċ, izda l-aktar b'hażna sabar u rieda tajba min-naha tiegħu, wasalna fi stat li nistgħu nohorgu fil-pubbliku dan it-tagħrif u din l-ikonografija. Habib indispensabbli f'din il-biċċa xogħol kien Mikiel Galea, li kien jimxi pass pass miegħi sa mill-bidu nett.

Tajjeb li nerga' ngħid li t-tama tagħna hi li dawn l-istampi, jiġifieri l-ikonografija li qed nipruvaw noholqu, jiġu accettati mill-poplu Malti, u li l-għalliemna u l-kittieba jużawhom u jinvestu t-talenti tagħhom fihom biex il-fenomeni jikber u tkompli tistagħna l-kultura Maltija. Nitamaw li tal-anqas il-kitba tliehem lil haddiehor jagħmel xi haġa ahjar milli għamilna ahna. Nixtiequ li, x'aktarx għall-ewwel darba

fil-kultura tagħna, nagħtu d-det-talji li hemm bzonn, biex hafna mill-karattri tal-fantasija mohbija fis-subkonxju tagħna jingħataw sura li tingħaraf.

#### **Liema hu l-ewwel karattru li tixtiequ ssalvaw?**

Bla dubju hu l-*Hares*. Il-*Hares* mhux l-istess haġa bħal *Ruh*. Diġà għidna li mhux minnu li l-kelma *Hares* ġejja mil-Latin *Lares*. *Hares* tfisser 'gwardjan'. xi hadd li qed *'ihares'*, jiġifieri jiproteġi xi mkien jew xi haġa. U hu preċiż dan li jagħmel il-*Hares* fl-*istejjer* tal-*Hares*: Int tidhol f'dar u ssib li l-*Hares* diġà qiegħed hemm; diġà daħal fiha qablek. Dan jew għandu pjaċir bik, jew m'għandux. Jekk għandu pjaċir bik, hafna drabi jagħtik imqar il-flus. Il-*Hares* kien magħruf li kelli hafna flus, u kien iżommhom dejjem f'muniti tad-deheb. Izda jekk jagħtik xi haġa, il-*Hares* kien jagħmillek hafna kundizzjonijiet. U jekk m'għandux pjaċir bik, holl xagħrek u gib iż-*zejt*.

#### **Ġużi, qabel inkomplu, x'kienet ir-raġuni li int affaxxinat daqshekk f'dan il-qasam?**

Dawn l-*istejjer* trabbejt nis-magħhom minn tfuliti. Kienet tghidhomli ommi, Alla jahfrilha, u kienet temminhom bla ma qatt kien jghaddilha minn rasha li setghu ma kinux minnhom. In-nies imdahhlin f'dawn l-*istejjer*, kienet issemmihomlok bil-laqam,

reffiegħa!

#### **Izda l-*Hares* kellu sura? Kien jidher?**

Minbarra li kien ikrah, f'it li xejn nafu. Nafu li hu raġel. Lill-mara tiegħu jghidulha l-*'Haddiela'*. Nafu li kellu erbat iswaba' u mhux hamsa. Ma kellux behem (thumb), allura ma setax, ngħidu ahna, jif-gak; u ma setax jagħfas il-grillu u jispara xkubetta. Izda xorta kien kapaċi jagħtik xebgħa tajba.

Ngħidu ahna lil Flora, oħt Nimu ta' Menzju, il-*Hares* kien taha xebgħa u baqgħet b'halqha mgħawweg u wiċċha mfattar għomorha kollu! Nafu wkoll li l-*Hares* seta' jieħu s-sura ta' kelb iswed u ikrah; jew qattus kbir, iswed ukoll; jew anke sura ta' serp iswed.

Meta tħares lejn sieq ta' kelb jew ta' qattus u tiffliha sewwa, issib li l-erbat iswaba' u l-erba' dwiefer ta' quddiem jidhru ferm iktar u huma ikbar mill-hames wiehed. Il-hames subgħa, il-behem, qiegħed hemm ukoll, izda jkun mohbi fuq wara jew fil-ġenb tas-sieq; zghir u kważi bla użu.

Il-*Hares* ukoll għandu erbat iswaba', u billi kemm-il darba rawh f'sura ta' kelb, izda rawh ukoll f'sura ta' bniedem, hsibna li nagħtu lill-*Hares* wiċċ b'fattiżzi ta' animalali li jiġu minn qabil il-kelb. It-tifsila ta' ġismu għamilnieha tixbah lil dik tal-bniedem, izda saqajh u idejh bħal tal-klieb. Lill-*Hares* ġieli rawh liebes ta' Tork, izda l-Maltin kienu jsejħu *'Torok'* lil hafna nies li fil-fatt ma kinux Torok.

#### **Meta ġejtu biex tagħtu lbies, xi ngħazel?**

Billi xtaqna nħallu l-lisba ta' Tork biss għat-Tork tat-Taraġ, lill-*Hares* tajnieh kabozza – bħal kowt tradizzjonali Malti, bil-bar-muza fir-ras, li jixbah ferm lill-il-bies li jintlibes fil-Magħreb. Importanti li kull karattru jkollu

s-simbolu tiegħu, simbolu li minnu jingħaraf minn karattri oħra. Is-simbolu tal-*Hares* hu xkora mimlija liri tad-deheb. Jista' jkun hemm ukoll serp.

#### **X'differenza hemmi bejn *Hares* u *Ruh*?**

Fl-*istejjer* fejn jissemmev id-dehriet tal-erwieh, dejjem jidhru nies li tkun saritilhom xi ingustizzja u f'mewthom baqgħu ma sabux mistrieħ. Ngħidu ahna; xi mara tinqatel kiesah u biered minn raġel li qabel ikun abbuza minnha, difinaha u kahhalha go xi haġt. Jew xi raġel ikun halla fit-testment xi kemxa flus biex biha jithallas il-quddies li kellu jsir b'suffragju għal ruħu u dawn il-flus jittieħdu u jintużaw għal skop iehor. Jew xi hadd jiġi mixli fil-Qorti, ikkundannat għall-mewt, u mgħall-laq bla htija. Fl-immaginazzjoni tal-poplu, dawn kollha jibqgħu jfittxu l-ġustizzja u jibqgħu jidhru u jwerwru lin-nies. Izda dawn għandhom jissejħu *'erwieh'* mhux *'ihirsa'*.

Nifhmli li l-kelma *'Ruh'* għandha tifsira wiesgħa hafna u tidhol f'aktar minn qasam wiehed. Allura ma naraw xejn hażin jekk lil dawk l-erwieh li baqgħu jidhru u jdejqu lin-nies insejħulhom *'Fata-ti'*. Din hi kelma oħra li fi lsienna qed tiġi zvalutata u qed tibki biex tingħata tifsira aktar fissa. L-*ihirsa* huma dawk il-hlejjaq tal-fantasija li jidhru fi djar vojta, u lil dawk l-im-sejka li jmorru joqogħdu fihom, jew jagħtuhom il-flus tad-deheb, jew jagħtuhom qatgħa jew xebgħa kbira, dejjem skont kif jifflilhom. L-*ihirsa* jistgħu jkunu wkoll f'xi għar mudlam, jew bini mwaqqa' u dizabitat, l-aktar jekk ikunu jafu li hemm xi teżor mohbi. Il-fatati, mill-banda l-oħra, huma l-erwieh ta' nies li mietu u baqgħu jidhru, għax baqgħu ma sabux mistrieħ. Il-kelma *'Spettru'* u *'Fantazma'* wkoll ifissru *Fatat*.

(*Jitkomplu*)